

ശ്രദ്ധേയമായ ഉത്തമഗീതങ്ങൾ ക്രിസ്തുവും സഭയും തമ്മിലുള്ള ബന്ധത്തിന്റെ ചിത്രമാണ്. വിവാഹിതർക്കും അവിവാഹിതർക്കും ഒരുപോലെ ഈ പുസ്തകം പഠിച്ച് കർത്താവുമായുള്ള തങ്ങളുടെ ബന്ധത്തെ ദൃഢപ്പെടുത്താം. ക്രിസ്തുവിനോടുള്ള സമർപ്പണവും സ്നേഹവും നിറഞ്ഞൊരു വ്യക്തിബന്ധമാകുന്ന ഉറവിധിയിൽ നിന്നാണ് ദൈവത്തിനുള്ള എല്ലാ ശുശ്രൂഷയും ഒഴുകുന്നത്. സുവിശേഷികരണമായാലും സഭകൾ സ്ഥാപിക്കുന്നതായാലും വചനം പഠിപ്പിക്കുന്നതായാലും സാമൂഹികപ്രവർത്തനമായാലും എല്ലാം അങ്ങനെതന്നെയാണ്. മണവാളന്റെയും മണവാട്ടിയുടെയും ഗാനം നാം പഠിക്കണം. നമ്മുടെ കർത്താവു നമ്മോടും നാം തിരികെയും പാടുന്നതായ പാട്ട്.

നമ്മളോടുതന്നെ സംസാരിക്കുന്നതിനേക്കാൾ ദൈവത്തെ കേൾക്കാൻ പഠിക്കുന്നു എന്നതാണ് ആത്മീയവളർച്ചയുടെ ഒരു ലക്ഷണം.

ഉത്തമഗീതം നാലാം അദ്ധ്യായത്തിൽ മണവാട്ടിയെക്കുറിച്ചുള്ള മണവാളന്റെ നീണ്ട പ്രശംസ നാം കേൾക്കുന്നു. തന്റെ മണവാളൻ തന്നെ പ്രശംസിക്കുന്നത് മണവാട്ടി അറിയുന്നു. അംഗപ്രത്യംഗമായി അവൻ അവളെ വർണ്ണിച്ചുകൊണ്ട് അവസാനം പറയുന്നു: “എന്റെ പ്രിയേ നീ സർവ്വാംഗസുന്ദരി” (4:7). പിന്നീട് അവളെ ക്ഷണിച്ചുകൊണ്ടു പറയുന്നു: “ലേബാനോനെ വിട്ട് എന്നോടുകൂടെ വരിക. അമാനാമുകളും ശൈനീർ ഹെർമ്മോൻ കൊടുമുടികളും സിംഹങ്ങളുടെ ഗുഹയും പുളളിപ്പുലികളുടെ പർവ്വതങ്ങളും വിട്ടുപോരുക” (വാക്യം.8). സ്വർഗ്ഗസ്ഥലങ്ങളിൽ താമസിക്കുവാനുള്ള ഒരു ക്ഷണമാണിത്. ദൈവം പറയുന്നു: “നാളെ ഈ ഭൂമിയുടെ തലത്തിൽ നിന്നുകൊണ്ട് കാര്യങ്ങളെ കാണരുത്. എന്നോടൊപ്പം വന്ന് സ്വർഗ്ഗതലങ്ങളിൽ നിന്ന് എല്ലാത്തിനേയും നോക്കുക. അവിടെനിന്നു നോക്കുമ്പോൾ ഭൂമിയിലുള്ളതെല്ലാം ചെറുതും മങ്ങിയതും വിലകുറഞ്ഞതുമായിത്തീരും.” ദൈവത്തിനു നമ്മെ ഉയർന്ന ഒരു തലത്തിലേക്ക് ഉയർത്തേണ്ടതുണ്ട്. ഇവിടെ സിംഹങ്ങളും ദുരാത്മാക്കളും അന്ധകാരത്തിന്റെ ദുഷ്ടാത്മസേനകളും ഒക്കെയുണ്ടെന്നതു സത്യമാണ്. എന്നാൽ നാം അവിടെ ദൈവത്തോടുകൂടെയായിരിക്കുകയും ദൈവത്തോടു ചേർന്നു എല്ലാ ദുഷ്ടാത്മശക്തികളുടെമേലും ജയം നേടുകയും ചെയ്യും. മണവാട്ടിയെ ഒരു ആത്മീയപോരാട്ടത്തിനാണ് ക്ഷണിക്കുന്നത്.

മണവാളൻ മണവാട്ടിയെ കെട്ടിയടച്ച പുത്തോട്ടം എന്നാണ് വിളിക്കുന്നത് (വാ.12). സ്വകാര്യമായിട്ടുള്ളൊരു പുത്തോട്ടം. മണവാളനു മാത്രം സ്വകാര്യമായിട്ടുള്ളത്. അവൾ മറ്റാർക്കും അവകാശപ്പെട്ടതല്ല. അവൾ തീർത്തും ദൈവത്തിനു മാത്രം അവകാശപ്പെട്ടവളാണ്. ദൈവവുമായുള്ള നിങ്ങളുടെ ബന്ധം ഇങ്ങനെയുള്ളതാണോ? “എനിക്കുമാത്രം അവകാശപ്പെട്ട എന്റെ സ്വകാര്യപുത്തോട്ടമാണ് നീ” ഇങ്ങനെ നിങ്ങളെക്കുറിച്ച് ദൈവത്തിനു പറയാൻ കഴിയുമോ? നമുക്കു ആവശ്യമുള്ളതിലും അധികം പണം സമ്പാദിക്കുന്നതിനുള്ള അവസരങ്ങൾ, അധികാരവും പ്രശസ്തിയും നേടുവാനുള്ള അവസരങ്ങൾ അങ്ങനെ നമ്മെ ആകർഷിക്കുന്ന പലതും ഈ ലോകത്തിലുണ്ട്. മണവാട്ടിയെ വശീകരിക്കാൻ ശ്രമിക്കുന്ന മറ്റൊരു പുരുഷനോട് ഈ പ്രലോഭനങ്ങളെ നമുക്കു താരതമ്യം ചെയ്യാം. എന്നാൽ ഇവിടെ മണവാട്ടി ഇതിലൊന്നും ആകർഷിക്കപ്പെടുന്നില്ല. അവൾ തന്റെ മണവാളനു മാത്രമുള്ളവളാണ്.

വളരെ കുറച്ചു വിശ്വാസികൾ മാത്രമേ ക്രിസ്തുവുമായി ഇങ്ങനെയൊരു ബന്ധത്തിൽ വരുന്നുള്ളൂ. അതുകൊണ്ടുതന്നെ അവർക്കു ക്രിസ്തുവിനെ അറിയുവാനും അവിടുത്തെ വചനങ്ങൾ മനസ്സിലാക്കുവാനും കഴിയുന്നില്ല. വേദപുസ്തകം മനസ്സിലാക്കുന്നതിനുള്ള രഹസ്യം കർത്താവിനെ അടുത്തറിയുക എന്നതാണെന്നു കഴിഞ്ഞ അമ്പതു വർഷത്തെ കർത്താവുമായിട്ടുള്ള നടപ്പിൽനിന്നും ഞാൻ തിരിച്ചറിഞ്ഞിട്ടുണ്ട്.

പിന്നീട് മണവാട്ടി തെക്കൻകാറ്റിനോടും വടക്കൻകാറ്റിനോടും തന്റെ തോട്ടത്തിൽ വീശുവാൻ ആവശ്യപ്പെടുന്നു. (വാ.16). വടക്കൻ കാറ്റെന്നത് കഷ്ടതയും പ്രയാസവും ശോധനയുമാണ്. തെക്കൻകാറ്റെന്നത് അനുഗ്രഹവും ഉത്സാഹവും ബുദ്ധിയും സന്തോഷവുമാണ്. ഇതിൽ ഏതു കാറ്റാണ് അടിക്കുന്നതെന്ന് ഒരു വിഷയമല്ല. ഫലം ഒന്നുതന്നെയായിരിക്കും: പുറത്തേക്കു വരുന്ന ‘സുഗന്ധം’. സുഖസമൃദ്ധമായ ഒരു ജീവിതമോ അതോ കഷ്ടതയുംശോധനയും നിറഞ്ഞ ജീവിതമോ എന്തുതന്നെയായാലും ദൈവത്തിന്റെ കൃപയ്ക്ക് അതിൽനിന്നു ക്രിസ്തുവിന്റെ സൗരഭ്യം കൊണ്ടുവരാൻ കഴിയും. സാഹചര്യങ്ങൾ എന്തുതന്നെയായാലും ദൈവത്തോടുള്ള നന്ദിയും സ്തുതിയും ആരാധനയും നമ്മുടെ ഉള്ളിൽനിന്നു വരും. “എന്റെ പ്രിയൻ തന്റെ തോട്ടത്തിൽ വന്ന് അതിന്റെ വിശിഷ്ടഫലം ഭുജിക്കട്ടെ.” (വാ.16). നമ്മുടെ ജീവിതമാകുന്ന തോട്ടത്തിലുണ്ടാകുന്നതെല്ലാം ദൈവത്തിനുള്ളതാണ്. അല്ലാതെ മറ്റുള്ളവരിൽ നമ്മുടെ ആത്മീയനിലവാരത്തെക്കുറിച്ച് മതിപ്പുളവാക്കുന്നതിനുവേണ്ടിയല്ല. ഒരു സാക്ഷ്യം പറയുമ്പോൾ നമ്മെത്തന്നെ പ്രശംസിച്ച് താനൊരു മഹാവ്യക്തിയാണെന്നു മറ്റുള്ളവർക്കു തോന്നത്തക്കവണ്ണം പറയരുത്. അതിനുപകരം എത്രവലിയ ഒരു രക്ഷകൻ നമുക്കുണ്ടെന്നു കാണിക്കുവാൻ ശ്രമിക്കുക. അല്ലെങ്കിൽ നമ്മുടെ തോട്ടത്തിലെ ഫലങ്ങൾ ദൈവത്തിനല്ല, മനുഷ്യർക്കായിത്തീരും. ഇവിടെ മണവാട്ടി പറയുന്നത് “എന്റെ തോട്ടത്തിലുള്ളതെല്ലാം എന്റെ പ്രിയന്റേതു മാത്രമാണ്”.

ആരെയെങ്കിലും ക്രിസ്തുവിലേക്കു കൊണ്ടുവരാൻ ദൈവം നിങ്ങളെ ഉപയോഗിച്ചിട്ടുണ്ടോ? എന്നാൽ ഒരിക്കലും നിങ്ങൾ ചെയ്ത ആ പ്രവൃത്തിയിൽ സന്തോഷിക്കരുത്. എന്നാൽ ദൈവദൂതന്മാരോടൊപ്പം, ഒരു പാപി മാനസാന്തരപ്പെടുന്നതോർത്തു, സന്തോഷിക്കുക. ദൈവത്തിനായി നിങ്ങൾ ഒരു ത്യാഗം ചെയ്തെങ്കിൽ അത് മറ്റാരും അറിയരുത്. ദൈവത്തിനുവേണ്ടി നാം ചെയ്യുന്ന കാര്യങ്ങൾ എന്തിനാണ് പരസ്യപ്പെടുത്തുന്നത്? ആഴത്തിൽ ഭർത്താവിനെ സ്നേഹിക്കുന്ന ഭാര്യ എപ്പോഴെങ്കിലും ഭർത്താവിനുവേണ്ടി താൻ നടത്തിയ ത്യാഗങ്ങളെക്കുറിച്ച് ലോകത്തോടു മുഴുവൻ പറഞ്ഞു നടക്കുമോ? ഭാര്യയ്ക്കും ഭർത്താവിനും ഇടയിലുള്ള സ്നേഹത്തിനു ധാരാളം രഹസ്യങ്ങൾ കാണാം. അതുപോലെ ദൈവവുമായുള്ള നമ്മുടെ സ്നേഹബന്ധത്തിനും ചില രഹസ്യങ്ങൾ ഉണ്ടാകണം. നിങ്ങൾ ദൈവവുമായി രഹസ്യത്തിൽ സമയം ചെലവഴിക്കുന്നുണ്ടാകാം. നല്ലതാണ്. എന്നാൽ അത് ആരെങ്കിലും അറിയേണ്ടതുണ്ടോ? ഒരു ഭാര്യയും തന്റെ ഭർത്താവുമായി സ്നേഹബന്ധത്തിൽ ചെലവഴിക്കുന്ന സമയങ്ങളെക്കുറിച്ച് മറ്റുള്ളവർ അറിയണമെന്നാഗ്രഹിക്കുന്നില്ല. അതുകൊണ്ടാണ് യേശു, പ്രാർത്ഥിക്കുമ്പോൾ വാതിലടച്ചിരുന്നു പ്രാർത്ഥിക്കുവാൻ പറഞ്ഞത്. നാം നമ്മുടെ പ്രിയനോടുകൂടെ ചെലവഴിക്കുന്ന സമയത്തെപ്പറ്റി ആരും അറിയരുത്.

എന്നാൽ അങ്ങനെയുള്ള ക്രിസ്ത്യാനികൾ വളരെ ചുരുക്കമാണ്. തങ്ങൾ ദൈവത്തിനായി ചെയ്ത ത്യാഗങ്ങളെക്കുറിച്ച് മറ്റുള്ളവരെ അറിയിക്കുവാനുള്ള തിടുക്കമാണ് പലർക്കുമുള്ളത്. അങ്ങനെ സ്വയം മഹത്വമെടുക്കുന്നു. കർത്താവുമായി ഒരു യഥാർത്ഥസ്നേഹബന്ധമില്ല എന്നതിന്റെ ശരിയായ തെളിവാണ്. ഉത്തമഗീതം അങ്ങനെയുള്ളവർക്കുള്ള പ്രധാനപുസ്തകമാണ്. എന്റെ ക്രിസ്തീയ ജീവിതത്തിന്റെ തുടക്കത്തിൽത്തന്നെ ഈ പുസ്തകം പഠിക്കുന്നതിലേക്കെന്ന നടത്തിയ ദൈവത്തെ ഞാൻ നന്ദിയോടെ സ്തുതിക്കുന്നു. ദൈവത്തോടുള്ള ഈ സ്നേഹബന്ധമായിരിക്കണം ദൈവത്തിനായുള്ള നമ്മുടെ എല്ലാ സേവനങ്ങളുടെയും അടിസ്ഥാനം.



